



Səhər Əhməd

Yenə Bakıya qar yağır

Yenə Bakıya qar yağır,
Yenə soyuqdu, dostum,
Sənsiz belə havaların
Ləzzəti yoxdu, dostum.
İndi bir çay dəmləyəsən,
Gələm, oturub içək,
Bu həyatın sağlığına
Hərdən bir qurtum içək.
Yenə qapını mən döyüm,
Yenə qapını sən aç.
Mən marketdən konfet alım,
Sən evdən mürəbbə aç.
Sərxoş olmaq istəyirəm,
Bir tünd çay dəmlə, dostum.
Sənə bir söz deyəcəyəm,
Lap təzə dəmli, dostum.
Bu tindənmi dönməliydim,
Bu yol gedirmi sizə,
Bilirəm, şəhərdə yoxsan,
Axtarram evinizi.
Neynim, Bakıya qar yağır,
Neynim, soyuqdu, dostum,
Sənin kimi çay dəmləyən
Bir dostum yoxdu, dostum.

8 mart 2017-ci il

